



काठमाडौं महानगरपालिका

या महानगरपालिका

स्थानीय राजपत्र

काठमाडौं महानगरपालिकाद्वारा प्रकाशित

वर्ष २) काठमाडौं, श्रावण २८ गते, २०७५ साल (अतिरिक्ताङ्क १०)

भाग १

काठमाडौं महानगरपालिका स्मार्ट सहरी प्रविधि
प्रतिस्पर्धा कार्यविधि, २०७५

प्रस्तावना : नेपालमा व्याप्त बेरोजगारी र त्यसका कारण युवाहरुको विदेश पलायन हुने समस्यालाई समाधान गर्दै नविन सोचको माध्यमबाट प्रविधियुक्त उद्यमशीलता प्रवर्द्धन गर्ने दिशातिर अधि बढ्न तथा नवीनतम् ज्ञान, सीप र क्षमता भएका उद्यमीलाई व्यवसाय सञ्चालन गर्न प्रोत्साहन

र प्रश्रय दिई प्रविधिमैत्री व्यापारशैली अवलम्बन गर्दै काठमाडौं महानगरपालिकाले स्वदेशमै बसी उद्धमशीलता प्रवर्द्धन गर्न सक्ने सामुहिक प्लेटफर्म विकास गर्ने उदेश्यका साथ आयोजना गर्न लागिएको “हाम्रो काठमाडौं हामी बनाउँछौं” नारा दिइएको “स्मार्ट सहरी प्रविधि प्रतिस्पर्धा-२०७५” को आयोजना गर्न “काठमाडौं महानगरपालिकाको सहरी योजना आयोग गठन तथा संचालन नियमावली, २०७४” को नियम २१ बमोजिम काठमाडौं महानगरपालिका सहरी योजना आयोगले पारित गरी पेश गरेको यो कार्यविधि काठमाडौं महानगरपालिका नगर कार्यपालिकाले स्वीकृत गरी जारी गरेको छ ।

१. संक्षिप्त नाम र प्रारम्भ : (क) यस कार्यविधिको नाम “काठमाडौं महानगरपालिका स्मार्ट सहरी प्रविधि प्रतिस्पर्धा कार्यविधि, २०७५” रहेको छ । जसलाई अंग्रेजीमा "Kathmandu Metropolitan Smart Urban Technology Challenge 2075" भनिनेछ ।

(ख) यो कार्यविधि तुरुन्त प्रारम्भ हुनेछ ।

२. परिभाषा: विषय वा प्रसंगले अर्को अर्थ नलागेमा यस कार्यविधिमा :-

(क) “प्रमुख” भन्नाले “काठमाडौं महानगरपालिकाको प्रमुख” सम्झनु पर्दछ ।

(ख) “आयोग” भन्नाले “काठमाडौं महानगरपालिका सहरी योजना आयोग” सम्झनु पर्दछ ।

(ग) “नियमावली” भन्नाले “काठमाडौं महानगरपालिकाको शहरी योजना आयोग गठन तथा संचालन नियमावली, २०७४” सम्झनु पर्दछ ।

(घ) “कार्यविधि” भन्नाले “काठमाडौं महानगरपालिका स्मार्ट सहरी प्रविधि प्रतिस्पर्धा कार्यविधि, २०७५” सम्झनु पर्दछ ।

(ङ) “कार्यालय” भन्नाले काठमाडौं महानगरपालिका नगर कार्यपालिकाको कार्यालय सम्झनु पर्दछ ।

- (च) “सचिवालय” भन्नाले काठमाडौं महानगरपालिका सहरी योजना आयोगको सचिवालय सम्झनु पर्दछ ।
- (छ) “आयोजक समिति” भन्नाले कार्यविधिको दफा ६ बमोजिम गठित “आयोजक समिति” सम्झनु पर्दछ ।
- (ज) “प्रतिस्पर्धा” भन्नाले “स्मार्ट सहरी प्रविधि प्रतिस्पर्धा, २०७५” सम्झनु पर्दछ ।

३. प्रतिस्पर्धाका उद्देश्य: प्रतिस्पर्धाका प्रमुख उद्देश्यहरू देहाय बमोजिम हुनेछन् :-

- (क) काठमाडौंको समस्याहरूको पहिचान गरी तिनलाई निराकरण गर्ने नवीन तथा प्रविधिमैत्री उपायहरूको खोज तथा संकलन गर्ने ।
- (ख) नविन प्रविधि, ज्ञान र सीपका माध्यमबाट महानगरको समग्र क्षेत्रको परिवर्तन गरी आधुनिक, सभ्य र सुसंस्कृत महानगर निर्माण गर्ने उपयुक्त प्रविधि भित्राउने ।
- (ग) विश्वमा प्रचलनमा रहेका अथवा भविष्यमा नवनिर्माण हुन सक्ने नविन सोचको अन्वेषण गर्ने ।
- (घ) काठमाडौं महानगरपालिकाले प्रदान गर्ने सेवा सुविधाहरूको कार्यकुशलता तथा प्रभावकारिता अभिवृद्धि गर्ने ।
- (ङ) काठमाडौंको सहरी समस्या समाधान गर्न सक्ने प्रविधिमैत्री स्टार्टअप उद्यमशीलतालाई प्रवर्द्धन गर्ने ।
- (च) नविन सोचलाई प्रवर्द्धन एवं प्रोत्साहन गर्दै कार्यान्वयनयोग्य बनाउनका लागि उपयुक्त वातावरण निर्माण गर्ने ।
- (छ) महानगरको समग्र शासन प्रणालीमा नविन सोच, क्षमता र दक्षता भएका जनशक्तिको अर्थपूर्ण सहभागिता सुनिश्चित गर्ने ।

४. प्रतिस्पर्धाका विषयहरू : प्रतिस्पर्धामा समुदाय तथा वातावरण, सहरी पूर्वाधार, महानगरीय सामुदायिक सेवा र महानगरपालिकाको

सार्वजनिक प्रशासन तथा व्यवस्थापन गरी मुख्य चार वटा विषयहरू रहनेछन् । जसलाई सम्बन्धित क्षेत्रहरूमा विभाजन गरिनेछ ।

(१) समुदाय तथा वातावरण : यस विषय अन्तर्गत देहाय बमोजिमका क्षेत्रहरू समेटिनेछन् :-

- (क) समुदायबाट गरिने फोहोरमैला व्यवस्थापन तथा वातावरणीय सुधार,
- (ख) सामुदायिक विपद व्यवस्थापन तथा दुर्घटना न्यूनीकरण,
- (ग) धूलो, धुँवा, नदी प्रदुषण नियन्त्रण,
- (घ) सहरी कृषि, कौसी खेती, खाद्य हरित सहरी प्रणाली,
- (ङ) धार्मिक, साँस्कृतिक, पुरातात्विक सम्पदा संरक्षण,
- (च) सहरी सौन्दर्य प्रवर्द्धन गर्ने अवधारणा,
- (छ) दृश्य प्रदुषण नियन्त्रण, होर्डिङ्ग बोर्ड व्यवस्थापन,
- (ज) रात्रीकालिन सेवाहरू (खाद्यान्न, औषधी, यातायात लगायत),
- (झ) अन्य यस्तै प्रकृतिका विषयहरू ।

(२) सहरी पूर्वाधार: यस विषय अन्तर्गत देहाय बमोजिमका क्षेत्रहरू समेटिनेछन् :-

- (क) पार्किङ्ग, सार्वजनिक यातायात तथा ट्राफिक व्यवस्थापन,
- (ख) सार्वजनिक शौचालय,
- (ग) फुटपाथ तथा सडक बत्ती व्यवस्थापन,
- (घ) सार्वजनिक पूर्वाधारहरूको (सडक, ढल, फुटपाथ आदि) मर्मत सम्भार,
- (ङ) सार्वजनिक जग्गा, पार्क, खुला क्षेत्र संरक्षण,
- (च) वैकल्पिक उर्जा,
- (छ) अन्य यस्तै प्रकृतिका विषयहरू ।

(३) महानगरीय सामुदायिक सेवा: यस विषय अन्तर्गत देहाय बमोजिमका क्षेत्रहरु समेटिनेछन् :-

- (क) सार्वजनिक सुरक्षासँग सम्बन्धित अवधारणा,
- (ख) सार्वजनिक वस्तुको वितरण प्रणालीमा सुधार ल्याउने र गुणस्तर मापन गर्ने प्रणाली,
- (ग) आम जनस्वास्थ्य तथा जनसरोकारसँग सम्बन्धित विषयहरु,
- (घ) सामुदायिक विद्यालयको गुणस्तर सुधार,
- (ङ) सामुदायिक फार्मसी,
- (च) सहरी रोजगारी तथा उद्यमशीलता विकास,
- (छ) अन्य यस्तै प्रकृतिका विषयहरु ।

(४) महानगरपालिकाको सार्वजनिक प्रशासन तथा व्यवस्थापन: यस विषय अन्तर्गत देहाय बमोजिमका क्षेत्रहरु समेटिनेछन् :-

- (क) काठमाडौं महानगरपालिकाको सेवा प्रवाहमा सुधार ल्याउने प्रणालीको विकास,
- (ख) स्थानीय कर प्रणालीमा सुधार ल्याउने अवधारणा,
- (ग) स्थानीय कर (सम्पत्ती कर, बहाल कर, व्यवसाय कर आदि) व्यवस्थित गर्ने प्रणाली,
- (घ) सहरी नक्शा तथा घर ठेगाना प्रणाली (जस्तै GPS Mapping प्रणाली),
- (ङ) सहरी सुशासन, पारदर्शिता, विधुतीय शासन तथा खुला डाटा प्रणाली,
- (च) गुनासो सुनुवाई प्रणाली, सेवा/नागरिक बडापत्र,
- (छ) महानगरपालिकाको आम्दानी तथा खर्च ट्र्याकिङ्ग प्रणाली,
- (ज) सडक सुशासन,
- (झ) अन्य यस्तै प्रकृतिका विषयहरु ।

५. प्रतिस्पर्धाबाट अपेक्षा गरिएका प्रविधिहरू : प्रतिस्पर्धाबाट साधारण तर नौला र केही जटिल तर संभाव्य गरी दुई किसिमका प्रविधिहरूको अपेक्षा गरिएको छ ।

(क) साधारण तर नौला: यस अर्न्तगत सार्वजनिक प्रयोगमा आइरहेका वस्तु वा सेवालार्ई साधारण परिवर्तन गरी बढी समय सान्दर्भिक तथा प्रयोगकर्तामैत्री बन्न सक्ने साधारण प्रविधियुक्त सोचहरू पर्दछन् ।

(ख) केही जटिल तर संभाव्य: यस अर्न्तगत सूचना तथा सञ्चार, इन्टरनेट, ब्लकचेन आदिको माध्यमबाट समस्या समाधानका नौला उपायहरू जसको कार्यान्वयन मोबाइल एप्लिकेशन, हार्डवेयर सेन्सर, विशाल डाटा(big data), रोबोटिक्स, कृत्तम बौद्धिकता (Artificial Intelligence) आदि मार्फत हुनेछन् ।

६. आयोजक समिति रहने : (१) प्रतिस्पर्धाको सञ्चालन एवं व्यवस्थापन गर्नका लागि प्रमुखको अध्यक्षतामा देहाय बमोजिमको आयोजक समिति रहनेछ ।

(क) प्रमुख - अध्यक्ष

(ख) आयोगका सदस्यहरूबाट प्रमुखले तोकेको एक जना सदस्य - सदस्य

(ग) सम्बन्धित क्षेत्रको अनुभव भएको विज्ञहरूमध्येबाट प्रमुखले तोकेका तीन जना व्यक्ति - सदस्य

(घ) सहरी योजना आयोगको सदस्य सचिव -सदस्य सचिव

(२) आयोजक समितिले प्रतिस्पर्धाको सम्पूर्ण कार्यक्रम प्रक्रियाको निर्धारण गर्ने, प्रतिस्पर्धीहरूको छनौट गर्ने लगायत प्रतिस्पर्धालार्ई

सफल बनाउन काठमाडौं महानगरपालिका तथा प्रतिस्पर्धा सचिवालयलाई आवश्यक निर्देशन दिने तथा आवश्यकता अनुसार निर्णायक मण्डल बनाउन सक्नेछ ।

(३) उपदफा (२) बमोजिम निर्माण गरिएको निर्णायक मण्डललाई आयोजक समितिले समय समयमा आफ्नो अधिकार प्रत्यायोजन गर्न सक्नेछ ।

(४) आयोजक समितिले आवश्यकता अनुसार कार्यालयका कर्मचारी एवं आयोगका सहायक विज्ञ रहेको कार्यसमिति गठन गर्न सक्नेछ ।

(५) आयोजक समिति र आवश्यकता अनुसारका आमन्त्रित सदस्यहरूलाई नियमानुसार बैठक भत्ता उपलब्ध गराईनेछ ।

७. **प्रतिस्पर्धाको प्रक्रिया:** प्रतिस्पर्धालाई विभिन्न ६ चरणहरूमा विभाजन गरी सम्पन्न गरिनेछ ।

(१) सहभागिताको लागि आव्हान र सोचको प्रस्ताव : यस चरणमा देहायका क्रियाकलापहरू रहनेछन् :-

(क) सोच प्रस्ताव पेश गर्ने अवधी एक महिनाको हुनेछ ।

(ख) सोच प्रस्ताव दुई देखि पाँच जनासम्मको समूहले मात्र गर्न पाउने छन् ।

(ग) प्रतिस्पर्धामा भाग लिन चाहेको समूहले नियम ४ मा उल्लेखित शीर्षकहरू मध्ये कुनै एक शीर्षक छानेर वेबसाइटमा उल्लेखित निश्चित समय भित्र आफ्नो प्रस्ताव पेश गर्नुपर्ने छ ।

(घ) प्रस्ताव खुला गरिएको दुई हप्ताभित्र एकबृहत छलफल कार्यक्रमको आयोजना गरिनेछ । जहाँ आयोजकहरूले

प्रतिस्पर्धा सम्बन्धी सम्पूर्ण जानकारी दिनेछन् र सहभागीहरूको सम्पूर्ण जिज्ञासा र प्रश्नहरूको उत्तर दिनेछन् ।

(ड) प्रतिस्पर्धीले अनुसूची-१ बमोजिमको प्रतिस्पर्धाको रजिस्ट्रेशन फारम र अनुसूची-२ बमोजिमको न्यूनतम सम्भाव्य उत्पादन प्रस्ताव भरी पेश गर्नुपर्नेछ ।

(२) सहभागी समूहहरूको पहिलो चरणको छनौट : उपदफा (१)

बमोजिम प्राप्त सोच प्रस्तावहरू मध्येबाट छनौट मापदण्डको आधारमा पहिलो चरणमा आयोजक समितिबाट बढिमा एक सय वटासम्म सहभागी समूहहरू छनौट गरिनेछ । छनौट गरिएको समूहहरूले विषयगत सेमिनारहरूमा भाग लिई आफ्नो सोचलाई अभै परिष्कृत गर्न पाउनेछन् । तर एउटा समूहबाट एकजना सदस्यले मात्रै यस्ता सेमिनारमा भाग लिन पाउनेछन् । एउटा समूहले विभिन्न सेमिनारको लागि विभिन्न सदस्य छान्न पाउनेछन् । जस्तै: व्यावसायिक योजना (Business Plan) को सेमिनारको लागि व्यावसायिक योजनाको जिम्मा पाएको सदस्यलाई पठाउन पाईनेछ र त्यस्तै गरि समूहले अरु सेमिनारको लागि अर्को सदस्य छानेर पठाउन पाउनेछन् ।

(३) सेमिनार तथा तालिम : उपदफा (२) बमोजिम छनौट भएका

प्रतिस्पर्धीहरूका लागि आठ वटा विभिन्न तालिम तथा सेमिनारको आयोजना गरिनेछ । यी तालिम तथा सेमिनारले काठमाडौं महानगरपालिकाका नगरवासीले भोगिरहेको दैनिक समस्याहरूलाई उजागर गर्नेछन् । ती समस्या समाधानको लागि सम्बन्धित विज्ञबाट तालिम दिई समाधानका वस्तु वा सेवाको

प्रोटोटाईप बनाउने, व्यवसायिक योजना (Business Plan) बनाउने र ती समाधानका सोचलाई कसरी प्रस्तुत गर्ने भने कुराहरुमा केन्द्रित रहनेछन् । तालिम तथा सेमिनारको विस्तृत विवरण देहाय बमोजिम हुनेछ :-

- (क) स्मार्ट सहरी प्रविधि, प्रवृत्ति र अभ्यासहरु
 - (ख) समुदाय र वातावरण सम्बन्धि सेमिनार
 - (ग) सहरी पूर्वाधार सम्बन्धि सेमिनार
 - (घ) महानगरीय सामुदायिक सेवा सम्बन्धि सेमिनार
 - (ङ) महानगरीय प्रशासन र त्यसको प्रभावकारिता सम्बन्धि सेमिनार
 - (च) Design Thinking, Start Up, Minimum Viable Product सम्बन्धि तालिम
 - (छ) व्यावसायिक विकास सम्बन्धि तालिम
 - (ज) Idea Pitching र प्रस्तुतीकरण सम्बन्धि तालिम
- (४) प्रोटोटाईपको निर्माणगरी प्रस्तुत गर्नुपर्ने : उपदफा (२) बमोजिम छनौट भएका सहभागीहरुले तालिम र सेमिनारसंगै आफ्नो सोचलाई न्यूनतम सम्भाव्य उत्पादन (Minimum Viable Product) को आधारमा एउटा प्रोटोटाईपको निर्माण गरी आयोजक समूह समक्ष पेश गर्नुपर्नेछ ।
- (५) सहभागी समूहहरुको दोस्रो चरणको छनौट : उपदफा (४) बमोजिम प्रस्तुत सोचको न्यूनतम सम्भाव्य उत्पादन तथा छनौट मापदण्ड अनुसार मूल्यांकन गरी दोस्रो चरणमा दफा ४ मा उल्लेख भएका विभिन्न चार विषय अर्न्तगतका क्षेत्रहरुबाट प्रत्येक विषयमा ६ वटा समूह रहने गरी २४ प्रतिस्पर्धी समूहहरु छनौट गरिनेछ । यस अन्तिम समूहमध्ये ६ समूह छनौट

गर्नेछन् । यसरी छनोटमा परेका अन्तिम ६ समूहले फाईनल कार्यक्रममा प्रतिस्पर्धा गर्नेछन् ।

- (६) अन्तिम (फाइनल) कार्यक्रम : उपदफा (५) बमोजिम छनौट भएका चार वटा विषयहरू अन्तर्गतका २४ समूहहरूले विषयगत रूपमा आफ्नो परिष्कृत सोच र उत्पादनलाई निमन्त्रण गरिएको निर्णायक मण्डलका सदस्यहरू, विज्ञ र दर्शक सामु प्रस्तुत गर्नेछन् । छनौट मापदण्ड अनुसार, निर्णायक मण्डल र विज्ञहरूले विषयगत विजेता तथा विषयगत उपविजेताहरू र मुख्य विजेताको छनोट गरिनेछ ।

८. छनौट मापदण्ड : सबै चरणहरूमा प्रतिस्पर्धीहरूको छनौट गर्दा विषयको महत्व, उत्पादन, ब्यावसायिक नमूना, विस्तार योग्यता र प्रस्तुति एवं ब्याख्या गरी छुट्टाछुट्टै पाँच आधारमा मूल्यांकन गरी मूल्यांकनबाट प्राप्त कुल अंक मध्ये सबैभन्दा बढी अंकलाई आधार मानिनेछ ।

- (१) विषयको महत्व: कूल अंकभार ३०% रहेको यस आधार अन्तर्गत विचार वा अवधारणाहरूले प्रस्तुत गर्ने सम्बन्धित समस्याहरूको समाधानका उपायहरूलाई विशेष महत्व दिईनेछ । यस अन्तर्गत देहायका पक्षहरूलाई मूल्यांकनका आधार मानिने छ :-

- (क) प्रस्तावक समूहले समाधान गर्न खोजिरहेको समस्याको महत्व,
(ख) उल्लेखित समस्याको समाधानको लीग प्राविधिक उपायहरूको प्रयोगको आवश्यकता,
(ग) समस्या समाधान गर्दा यस्ता उपायहरूको गुणात्मक र संख्यात्मक प्रभावको अवस्था,

- (घ) यस्तो उपायको हाल वा भविष्यमा आइपर्ने अवस्थालाई परिवर्तन गर्ने क्षमता,
- (ङ) समस्याको आंशिक समाधान क्षमाता या पूर्ण समाधान क्षमता,
- (च) सोच तथा विधिको नविनता र मौलिकता (यस्तो विधि अन्यत्र अस्तित्वमा रहेको विधि वा पद्धतिको हुवहु नक्कल हुनु हुदैन । पहिलेदेखिनै प्रयोगमा रहेका अवधारणामा आधारित भए पनि स्थानीय आवश्यकता र सन्दर्भ अनुकूल बनाउदा यस्ता विधिहरूमा मौलिकता र नविनता भल्किनु पर्दछ) ।
- (२) **उत्पादन:** कुल अंकभार २०% रहेको यस आधार अन्तर्गत विचार वा अवधारणाहरूले प्रस्तुत गर्ने सम्भाव्य उत्पादन क्षमतालाई विशेष महत्व दिईनेछ । उत्पादनको मूल्याङ्कन देहायका पक्षहरूलाई आधार मानि गरिनेछ :-
- (क) प्रस्तुत गरिएको अवधारणा वा विधि, त्यसको व्याख्या साथै सम्बन्धित प्रक्रियाहरूको औचित्य पुष्टि गर्न क्षमता,
- (ख) प्रस्तावित प्राविधिका प्रारूप तथा प्रणालीहरूसँग समस्याको तादाम्यता,
- (ग) प्राविधिक साधनले गर्न सक्ने कार्यहरूको नविनता तथा मौलिकता,
- (घ) साधनहरू प्रयोगकर्तामैत्री र सहजै बुझ्न सकिने पक्ष,
- (ङ) प्रस्तावित वा प्रयोगमा भएका यस्ता प्राविधिक साधनहरू स्थानीयस्तरमा रहेको अस्तित्व एवं सहज उपलब्धता ।

(३) **व्यावसायिक नमूना:** कूल अंकभार २०% रहेको यस आधार अन्तर्गत विचार वा अवधारणाहरूले नमूना व्यवसायको निर्माण गर्दै स्वयं जिवित हुन सक्ने सम्भावनाको पक्षलाई विशेष महत्त्व दिईनेछ । व्यावसायिक नमूनाको मूल्याङ्कन देहायका पक्षहरूलाई आधार मानि गरिनेछ :-

(क) यस्ता विधि वा अवधारणाहरूले प्रयोगकर्ताहरूलाई प्रदान गर्ने लाभ,

(ख) यस्ता विधि वा अवधारणाहरूले गर्ने अवसरको सदुपयोग र बजारका आवश्यकताहरूको सम्बोधन क्षमता,

(ग) वर्तमान तथा भविष्यका राजनैतिक, आर्थिक, सामाजिक, प्राविधिक, कानुनी तथा वातावरणीय तत्वहरू यस्ता विधिहरूको लागि कतिको सहयोगी हुन्छन्,

(घ) यस्ता अवधारणाले सम्भावित बजारलाई प्रभाव पार्नुका साथै भविष्यमा वृद्धि हुदै जाने सम्भाव्यता,

(ङ) यस्ता अवधारणाहरूको आय आर्जन गर्न सक्ने सम्भावना,

(च) अवधारणाको दिगोपनाको लागि प्रस्तुत योजना ।

(४) **विस्तार योग्यता:** कुल अंकभार २०% रहेको यस आधार अन्तर्गत विचार वा अवधारणाहरूले आवश्यक तथा मौलिक समाधानका उपायहरूको उपलब्ध गराउदै राष्ट्रिय तथा अन्तर्राष्ट्रिय दुवै स्तरमा यसको विस्तार गर्न सक्ने सम्भावनाको

पक्षलाई विशेष महत्व दिईनेछ । विस्तार योग्यताको मूल्याङ्कन देहायका पक्षहरूलाई आधार मानि गरिनेछ :-

(क) स्थापना भएको ठाउँ भन्दा अन्यत्र पनि विस्तार गर्न सक्ने सम्भावना र क्षमता,

(ख) अन्तर्राष्ट्रिय स्तरमा(अन्य देश, क्षेत्र आदि) सोचको विस्तार योग्यता वा क्षमताको मापन,

(५) **प्रस्तुति र व्याख्या:** कुल अंकभार १०% रहेको यस आधार अन्तर्गत विचार वा अवधारणाका प्रतिस्पर्धीको प्रस्तुति र व्याख्या गर्ने शिप, क्षमता, दक्षता र स्पष्टताको पक्षलाई विशेष महत्व दिईनेछ । प्रस्तुति र व्याख्याको मूल्याङ्कन देहायका पक्षहरूलाई आधार मानि गरिनेछ:

(क) समग्रमा अवधारणाको प्रस्तुति,

(ख) अवधारणा तथा उत्पादन वृष्ठाउनको लागि गरिएको व्याख्याको स्पष्टता,

(ग) प्रस्तुतिकरणको विषय वस्तुगत तादाम्यता,

(घ) सहायक सामाग्रीहरूको प्रस्तुती तथा सान्दर्भिकता ।

९. **सहभागिताको न्यूनतम योग्यता:** देहायका योग्यता भएका प्रतिस्पर्धीहरूले मात्र यस प्रतिस्पर्धामा सहभागी हुन पाउनेछन् :-

(क) यस प्रतिस्पर्धामा भाग लिन कम्तिमा दुई जना सदस्यको समूह हुनुपर्दछ ।

(ख) समूहहरू काम गरिरहेको कम्पनी, इन हाउस उत्पादन, स्टार्टअप कम्पनी, विद्यार्थीहरूको समूह, स्वतन्त्रकर्मि

(freelancer), अन्य अनौपचारिक समूह आदि हुन सक्नेछन् ।

- (ग) सोच, अवधारणा वा उत्पादनको कार्य शुरु गरि सकेको भए जुनसुकै अवस्थामा पनि प्रस्ताव बुझाउन पाईनेछ। तर त्यस्ता सोच, उत्पादन र अवधारणाको सोच अवधारणा चरण, योजना निर्माण चरण, योजना विकास चरण वा कार्यन्वयन चरण गरि दुई वर्षभन्दा बढी संचालन भईसकेको हुनुहुँदैन ।
- (घ) सहभागिहरुले पेश गरेको सोच, अवधारणा वा उत्पादन नविन, रचनात्मक र नौलो हुनुपर्नेछ ।
- (ङ) सहभागिहरुले बुझाएको सोचहरुमा प्रविधिको प्रयोग अनिवार्य रुपमा हुनुपर्नेछ ।
- (च) बौद्धिक सम्पत्ति उल्लङ्घन वा तत् सम्बन्धी अन्य कानूनी जटीलताको जिम्मेवारी सहभागी समूह स्वयम् हुनेछन् ।
- (छ) स्वदेश वा विदेशमा रहेको सम्पूर्ण नेपाली नागरिकहरु सहभागि हुन पाउनेछन् ।

१०. **पुरस्कार सम्बन्धी व्यवस्था:** यस प्रतिस्पर्धामा पुरस्कार सम्बन्धी व्यवस्था देहाय बमोजिम हुनेछ :-

- (क) विषयगत विजेता: **समुदाय तथा वातावरण** -
रु २,००,०००/-
- (ख) विषयगत विजेता: **सहरी पूर्वाधार** - रु २,००,०००/-
- (ग) विषयगत विजेता: **महानगरीय सामुदायिक सेवा** -
रु २,००,०००/-

- (घ) विषयगत विजेता: **महानगरीय सार्वजनिक प्रशासन तथा व्यवस्थापन** - रु २,००,०००/-
- (ङ) विषयगत उपविजेता: **समुदाय र वातावरण** - रु १,००,०००/-
- (च) विषयगत उपविजेता: **सहरी पूर्वाधार** - रु १,००,०००/-
- (छ) विषयगत उपविजेता: **महानगरीय सामुदायिक सेवा** - रु १,००,०००/-
- (ज) विषयगत उपविजेता: **महानगरीय सार्वजनिक प्रशासन तथा व्यवस्थापन**- रु १,००,०००/-
- (झ) च्यालेन्ज विजेता: **समूहगत विजेता मध्ये एक** - रु ५,००,०००/-
११. **कार्यक्रम बजेट:** यस प्रतिस्पर्धाको कार्यक्रम बजेट अनुसूची-३ बमोजिम हुनेछ ।
१२. **अन्य संघ संस्था तथा निकायसँग सहकार्य गर्न सकिने:** यस प्रतिस्पर्धालाई सफल बनाउनका लागि योगदान गर्न चाहने सरकारी, गैरसरकारी तथा निजी संघ संस्था तथा कम्पनीसँग आयोजक समितिले उनिहरुको योगदान उल्लेख गरी सहकार्य गर्न सक्नेछ । यसरी गरिएको सहकार्य आयोगबाट अनुमोदन गराउनुपर्नेछ ।
१३. **प्रतिस्पर्धाबाट विकशित सोचको प्रयोग:** (१) यस प्रतिस्पर्धाबाट विकास हुने नविन सोच एवं प्रोटोटाईपहरुलाई अन्तर्राष्ट्रिय

अभ्यासअनुरूप प्रतिस्पर्धाको Website माफत सार्वजनीकरण र Open Source गरिनेछन् ।

- (२) काठमाडौं महानगरपालिकाले प्रतिस्पर्धाबाट विकसित सोच एवं प्रोटोटाईपहरु आफ्नै लगानिमा प्रयोग गर्न चाहेमा प्रयोग गर्न स्वतन्त्र हुनेछ । तर विकसित सोच एवं प्रोटोटाईपहरु सार्वजनिक निजी साभेदारी वा यस्तै कुनै विधिबाट लागू गर्ने अवस्थामा सम्बन्धित अन्वेषकहरुसँग सहकार्य गरी कार्यान्वयन गर्नुपर्नेछ ।

१४. **बाधा अड्काउ:** यस कार्यविधिको प्रयोगका सन्दर्भमा कुनै बाधा परेमा काठमाडौं महानगरपालिका सहरी योजना आयोगले बाधा अड्काउ फुकाउन सक्नेछ ।

अनुसूची-१

रजिस्ट्रेशन फारम (अवधारणा रजिस्ट्रेशनको लागि)

- १) समूहको नाम
- २) समूहको प्रमुख व्यक्ति
- ३) समूहको सदस्यहरु ।
- ४) कृपया एक वाक्यमा आफ्नो सोचको वर्णन गर्नुहोस् ।
- ५) तपाईंले प्रस्तुत गर्नु भएको समाधानको साधनले कुन समस्यालाई समाधान गर्छ ? वर्णन गर्नुहोस् ।
- ६) तपाईंले प्रस्तुत गर्नु भएको साधनले त्यसको प्रयोगकर्तालाई कसरी लाभ प्रधान गर्छ ?
- ७) तपाईंको साधन र उत्पादनको प्रयोगकर्ताको हुन ? लेख्नु होस् ।
- ८) तपाईंले पेश गर्नु भएको साधन र उत्पादनको मुख्य मुख्य विशेषताहरु के के हुन् ?
- ९) तपाईंले पेश गर्नु भएको सोच चार वटा शीर्षकमध्ये कुन शीर्षकमा पर्छ ? लेख्नुहोस् ।
- १०) कुन र कस्तो प्रविधिको प्रयोग गर्नुहुन्छ ? लेख्नुहोस् ।
- ११) कैफियत र टिप्पणी ।

दष्टव्यः

- (क) समूहले मात्र अवधारणाको प्रस्ताव पेश गर्न पाउनेछन् ।
- (ख) समूहले समुदाय तथा वातावरण, सहरी पूर्वाधार, महानगरीय सामुदायिक सेवा, महानगरीय प्रशासन प्रभावकरिता गरि चार शीर्षकभित्र तोकिएको समयभित्र आफ्नो अवधारणा राख्नु पर्नेछ ।
- (ग) प्रस्ताव पेश गर्ने अन्तिम मितिभन्दा करिब १५ दिन अगाडि एक छलफल कार्यक्रमको आयोजना गरिने छ । जहाँ आयोजकहरुले प्रतिस्पर्धा सम्बन्धि सम्पूर्ण जानकारी दिनेछन् र सहभागीहरुको सम्पूर्ण जिज्ञासा र प्रश्नहरुको उत्तर दिने छन् । .

अनुसूची-२

न्यूनतम सम्भाव्य उत्पादन (Minimum Viable Product) प्रस्ताव

क) उत्पादन

- १) तपाईंको वस्तु वा एपको कुन चरणमा छ ? वर्णन गर्नुहोस् ।
- २) तपाईंको वस्तु वा एपको सम्पूर्ण विशेषताको वर्णन गर्नुहोस् ।
- ३) तपाईंको वस्तु वा एपको प्राविधिक डिजाईन र ढाँचाको वर्णन गर्नुहोस् ।
- ४) तपाईंको वस्तु वा एपको नौलो र रचनात्मक विशेषताहरु के के छन् लेख्नुहोस् ।
- ५) तपाईंको एपको प्रयोगकर्तालाई त्यसको सहजप्रयोग र उपयुक्तता कसरी निश्चित गर्नुहुन्छ ?
- ६) यदि तपाईंको वस्तु वा एप मोबाइल प्रविधि बाहेक अन्य प्राविधिक विषयहरु समेटिएको छ भने त्यसको वर्णन गर्नुहोस् ।
- ७) तपाईंले आफुले बनाएको वस्तु वा एपले ठूलो संख्याको प्रयोगकर्ताको आवश्यकतालाई कसरी पूरा गर्नुहुन्छ ?
- ८) के तपाईंको वस्तु वा एप अहिले प्रयोगमा आइरहेकोसँग मिल्छ ? मिल्छ भने त्यसको वर्णन गर्नुहोस् ।
- ९) तपाईंको वस्तु वा एपको सम्बन्धित फाईलहरु अप्लोड गर्नुहोस् ।

ख) व्यावसायिक मोडल

- १) तपाईंले यस उत्पादन मार्फत कस्तो अवसर लिन चाहनुहुन्छ ?

- २) बजार तथा वाह्य वातावरणले तपाईंको व्यावसायिक मोडललाई कसरी सहयोग गर्छ ?
- ३) बजारको आकार तथा वृद्धिका अवसरहरु
- ४) हालको प्रतिस्पर्धा वा भविष्यमा सम्भावित प्रतिस्पर्धा
- ५) वस्तु वा सेवाको मूल्य
- ६) Target market variables
- ७) तपाईंको व्यवसायको भिजन र मिसन
- ८) तपाईंको सोच र व्यावसायिकमोडलको SWOT Analysis
- ९) बजार योजना
- १०) आम्दानीको ढाँचा
- ११) लागतको ढाँचा
- १२) तपाईंले आफ्नो ग्राहकसँग दिगो र राम्रो सम्बन्ध स्थापितगर्न के गर्नु हुन्छ ?
- १३) दिगोपना
- ग) संचालन योजना**
- १) तपाईंले आफ्नो वस्तु वा सेवा (एप) को प्रयोग कहाँ गर्ने सोच्नु भएको छ ?
- २) तपाईंको एप काठमाडौं बाहेक अन्य कुन कुन स्थानमा पुऱ्याउँन सकिन्छ ?
- ३) तपाईंको व्यवसायको मुख्य मुख्य प्रक्रिया र गतिविधिहरु के के हुन् लेख्नुहोस् ।
- ४) तपाईंको एपलाई विस्तारिकरण गर्न लाग्ने समय तालिकाको वर्णन गर्नुहोस् ।
- ५) तपाईंको व्यवसायको संरचना र सबै सदस्यको कामको जिम्मेवारी लेख्नुहोस् ।

६) बजारको प्रतिक्रिया लिन र आफ्नो व्यावसायिक मोडललाई
अझै परिष्कृत गर्न तपाईंले कस्तो रणनीति अपनाउनु
हुन्छ? लेख्नुहोस् ।

घ) अन्य जानकारी

- १) वेबसाईटको लिंक
- २) एपको लिंक
- ३) एप भिडियोको लिंक

अनुसूची-३

कार्यक्रमको बजेट

आर्थिक बर्ष २०७५।०७६ को शहरी योजना आयोगको क्र.सं.२ को Smart Technology Competition को व्यवस्था बमोजिम खर्च गर्ने गरी ।

लेखा संकेत : ८६०८०१

क्र.सं.	विवरण	संख्या	एकाई	दर	रकम	खर्च भुक्तानी प्रक्रिया
१ पुरस्कार रकम					१७,००,०००	
१.१	मुख्य विजेता	१	समूह	५००,०००	५००,०००	समारोहको दिन सिधै वितरण गरिने
१.२	विषयगत विजेता	४	समूह	२००,०००	८००,०००	समारोहको दिन सिधै वितरण गरिने
१.३	विषयगत उपविजेता	४	समूह	१००,०००	४००,०००	समारोहको दिन सिधै वितरण गरिने
२ कार्यक्रमको ब्राण्डिंग तथा प्रचारप्रसार					४,००,०००	
२.१	कार्यक्रम ब्राण्डिंग सामाग्री (स्टेशनरी, टीसर्ट, भोला प्रचार प्रसार सामाग्री (होर्डिंग बोर्ड, ब्याकडप, स्ट्याण्डी आदि)				३००,०००	काठमाडौं महानगरपालिकाको सूचिकृत आपूर्तिकर्ताबाट लिइने
२.२	विज्ञापन (पत्रिका, रेडियो, टेलिभिजन, सामाजिक सञ्जाल)				१००,०००	सूचिकृत विज्ञापन एजेन्सी मार्फत

खण्ड २) अतिरिक्ताङ्क १०, कामपा, स्थानीय राजपत्र, भाग १ मिति २०७५।४।२८

३ सेमिनार तथा तालिम खर्च					६,२५,०००	
३.१	प्रशिक्षकलाई भत्ता	५०	कक्षा (१० मिनेट)	४५००	२२५,०००	काठमाडौं महानगरपालिकाको तालिम तथा गोष्ठी कार्यविधि अनुसार
३.१	सेमिनार तथा तालिम व्यवस्थापन खर्च (चिया खाजा समेत)				४००,०००	आवश्यकता अनुसार कार्यक्रम अवधिभर खर्च गरिने ।
४ अन्तिम प्रतिस्पर्धा कार्यक्रम					१३,५०,०००	
४.१	स्टेज सजावट	१	पटक		१५०,०००	काठमाडौं महानगरपालिकाको सूचिकृत आपूर्तिकर्ता बाट गराइने
४.२	मोमेन्टो तथा प्रमाणपत्र निर्माण				१००,०००	काठमाडौं महानगरपालिकाको सूचिकृत आपूर्तिकर्ता बाट लिइने
४.३	फोटो तथा भिडियोग्राफी				२००,०००	काठमाडौं महानगरपालिकाको सूचिकृत आपूर्तिकर्ता बाट लिइने
४.४	रात्रीभोज	१	पटक		९००,०००	अन्तिम समारोहको दिन खरिद कानून बमोजिम ।

खण्ड २) अतिरिक्ताङ्क १०, कामपा, स्थानीय राजपत्र, भाग १ मिति २०७५।४।२८

५ कार्यक्रम तयारी तथा संयोजन					७,२५,०००	
५.१	वेबसाइट निर्माण तथा संचालन, कार्यक्रम व्यवस्थापन तथा प्राविधिक सहकार्य	५	महिना		५००,०००	काठमाडौं महानगर पालिकाको सूचिकृत आपूर्तिकर्ता बाट लिइने
५.२	बैठक भत्ता				२७५,०००	काठमाडौं महानगर पालिकाको नियमानुसार
६ विविध खर्च					१५०,०००	आवश्यकता अनुसार कार्यक्रम अवधिभर खर्च गरिने ।
जम्मा					५,०००,०००	

प्रमाणीकरण मिति : २०७५।४।२८

आज्ञाले,
यादवप्रसाद कोइराला
प्रमुख प्रशासकीय अधिकृत

२४

मुद्रण विभाग, सिंहदरबार, काठमाडौंमा मुद्रित । मूल्य रु. २०।-

गो.हु.द.नं. १६।२०६।२।६३